

ചതുരശ്ര കിലോമീറ്ററാണ്. ഇതിന്റെ പരിധിയിൽ 16 വില്ലേജുകളും 9 പഞ്ചായത്തുകളുമുണ്ട്. പുതുതായി 37 എക്സൈസ് റേഞ്ചുകൾ രൂപീകരിക്കുന്നതിനും ആലത്തൂർ റേഞ്ച് വിഭജിച്ച് പുതുതായി വടക്കഞ്ചേരി റേഞ്ച് രൂപീകരിക്കുന്നതിനുമുള്ള എക്സൈസ് കമ്മീഷണറുടെ പ്രൊപ്പോസൽ സർക്കാർ അനുഭാവപൂർവ്വം പരിഗണിച്ചുവരുന്നു.

(4) പാലക്കാട് ഗവൺമെന്റ് മെഡിക്കൽ കോളേജ്

ശ്രീ. ഷാഫി പറമ്പിൽ: സർ, - All India Institute of Medical Sciences-ന്റെ മാതൃകയിൽ കേരളത്തിന് അഭിമാനമായി വിഭാവന ചെയ്തൊരു സ്ഥാപനമാണ് പാലക്കാട് ഗവൺമെന്റ് മെഡിക്കൽ കോളേജ്. ഇന്ത്യയിൽ മറ്റൊരിടത്തുമില്ലാത്ത വിധത്തിൽ പട്ടികജാതി വിഭാഗങ്ങളുടെ മെഡിസിൻ പഠനത്തിന് ഏറ്റവും വലിയ സൗകര്യമൊരുക്കുന്നതോടൊപ്പം ഈ മെഡിക്കൽ കോളേജിൽനിന്നും ഒറ്റവർഷം 70-ലധികം വിദ്യാർത്ഥികൾക്ക് പഠിച്ചിറങ്ങാനുമുള്ള സാഹചര്യമൊരുക്കുകയാണ്. ബഹുമാനപ്പെട്ട മന്ത്രി അവിടെ വരികയും മെഡിക്കൽ കോളേജിന്റെ തുടർപ്രവർത്തനത്തെയും എല്ലാ വിഭാഗം ആളുകളുടെ ആവശ്യങ്ങളെയും സംബന്ധിച്ച് ദീർഘനേരം കേട്ട് അവലോകനം നടത്തുകയുമുണ്ടായി. കഴിഞ്ഞ മൂന്നുമാസമായി അവിടെത്തെ ഡോക്ടേഴ്സ് ഉൾപ്പെടെയുള്ള ജീവനക്കാർക്ക് ശമ്പളം നൽകാൻ കഴിഞ്ഞിട്ടില്ല എന്നത് അങ്ങേയ്ക്കും അറിയാവുന്നതാണ്. ഹൗസ് സർജൻസി ചെയ്യുന്ന കുട്ടികളുടെ സ്റ്റെപ്പൻഡും മുടങ്ങിക്കിടക്കുകയാണ്. അതുപോലെ നോൺ-അക്കാഡമിക്കൽ, മറ്റ് ജീവനക്കാർ എന്നിവരുടെ ശമ്പളം ഉൾപ്പെടെയുള്ളവ പ്രധാനങ്ങളിൽ കുടുങ്ങിക്കിടക്കുകയാണ്. ആശുപത്രി കെട്ടിടത്തിന്റെ നിർമ്മാണം എത്രയും പെട്ടെന്ന് പൂർത്തിയാക്കേണ്ടതുണ്ട്. പാലക്കാടിന്റെ ആരോഗ്യ സ്വയംപര്യാപ്തത്വ് ആ മെഡിക്കൽ കോളേജിന്റെ അനിവാര്യത എത്രത്തോളമാണെന്ന് അങ്ങേയ്ക്ക് നേരിട്ടറിയാവുന്നതുമാണ്. അതുകൊണ്ട് പാലക്കാട് മെഡിക്കൽ കോളേജിന്റെ പ്രവർത്തനങ്ങളെ കാര്യക്ഷമമാക്കാൻ എത്രയുംപെട്ടെന്ന് 550 ബെഡ്ഡുള്ള മൾട്ടി സ്പെഷ്യാലിറ്റി ഹോസ്പിറ്റലായി അതിന്റെ പ്രവർത്തനം ആരംഭിക്കണം. അതിന്റെ അഡ്മിനിസ്ട്രേറ്റീവ് എക്സ് പെൻസസ് പ്ലാൻ ഫണ്ടിൽനിന്നും കൊടുക്കാനുള്ള പരിമിതികളെ സംബന്ധിച്ച് എല്ലാവർക്കുമറിയാം. എല്ലാ വിഭാഗങ്ങൾക്കും ഇവിടെ ചികിത്സ ഓപ്പണാണ്. അതിനൊരു റിസർവേഷനുമില്ല. ഈ മെഡിക്കൽ കോളേജ് തുടങ്ങുന്ന സമയത്ത് പ്രതിപക്ഷത്തുനിന്നുയർന്ന ഏറ്റവും പ്രധാനപ്പെട്ടൊരു ആവശ്യം നോൺ-പ്ലാൻ ഫണ്ടിൽനിന്നും ഈ മെഡിക്കൽ കോളേജിന് ബഡ്ജറ്ററി സപ്പോർട്ട് വേണമെന്നതാണ്. സഭ അന്നത് അംഗീകരിച്ചതും കൊടുക്കാമെന്ന് സമ്മതിച്ചതും ഘട്ടം വരുമ്പോൾ അത് പരിഗണിക്കാമെന്ന്

അന്നത്തെ ധനകാര്യ വകുപ്പുമന്ത്രിയുൾപ്പെടെ പറഞ്ഞതുമാണ്. ഇപ്പോൾ കഴിഞ്ഞ രണ്ടു മൂന്ന് വർഷത്തിലധികമായി നോൺ-പ്ലാൻ ഫണ്ടിൽ ആകെ നീക്കിവയ്ക്കുന്നത് ആയിരം രൂപയാണ്. അടിയന്തരമായി ബഡ്ജറ്റി സപ്പോർട്ട് പാലക്കാട് മെഡിക്കൽ കോളേജിന് കൊടുത്ത് നോൺ-പ്ലാൻ ഫണ്ടിൽനിന്നും അഡ്മിനിസ്ട്രേറ്റീവ് എക്സ്പെൻസസ് മീറ്റ് ചെയ്യാനുള്ള തീരുമാനം സർക്കാരിന്റെ ഭാഗത്തു നിന്നുമുണ്ടാകണമെന്ന് അഭ്യർത്ഥിക്കുകയാണ്. വികസന പ്രവർത്തനങ്ങൾക്കും മറ്റനേകം ഡിപ്പാർട്ടുമെന്റുകൾക്കും പ്രവർത്തനങ്ങൾക്കും കിഫ്ബി ഫണ്ട് അനുവദിക്കുന്നുണ്ട്. കേരളം അഭിമാനത്തോടെ എടുത്തുകാണിക്കേണ്ട മാതൃകയായ പാലക്കാട് മെഡിക്കൽ കോളേജിനുവേണ്ടി ഒരു രൂപയുടെ ഫണ്ടുപോലും ഇതുവരെ ചെലവഴിക്കപ്പെട്ടിട്ടില്ല എന്നത് വേദകരമായൊരു കാര്യമാണ്. അതോടൊപ്പം എത്രയുംപെട്ടെന്ന് ജീവനക്കാർക്ക് ശമ്പളം കൊടുക്കണം, മെഡിക്കൽ കൗൺസിൽ ഓഫ് ഇൻഡ്യയുടെ അംഗീകാരം ഉൾപ്പെടെയുള്ള ആവശ്യങ്ങൾക്കായി ശമ്പളം കൂടുതൽ കിട്ടുന്ന മറ്റ് പല ഓപ്ഷൻസും വേണ്ടെന്നുവെച്ച് പാലക്കാട് മെഡിക്കൽ കോളേജിനോടൊപ്പം നിന്നയാളുകളാണ്. പാലക്കാട് ജനതയുടെയൊക്കെ ആവശ്യമാണ് ആരോഗ്യരംഗത്തെ സ്വയംപര്യാപ്തത. അവിടത്തെ ജീവനക്കാരുടെ പ്രശ്നങ്ങൾ പരിഹരിക്കുന്നതിനും പട്ടികജാതി വിഭാഗങ്ങളുടെ അർഹമായ പ്രാതിനിധ്യം ഉറപ്പുവരുത്തുന്നതിനും മെഡിക്കൽ കോളേജിന്റെ പ്രവർത്തനങ്ങൾ കാര്യക്ഷമമാക്കുന്നതിനും അടിയന്തരമായ ഇടപെടൽ ഗവൺമെന്റിന്റെയും അങ്ങയുടെയും ഭാഗത്തുനിന്നുമുണ്ടാകണമെന്ന് ഞാൻ അഭ്യർത്ഥിക്കുന്നു.

പട്ടികജാതി-പട്ടികവർഗ്ഗ, പിന്നാക്കവിഭാഗ ക്ഷേമ-ദേവസ്വം വകുപ്പുമന്ത്രി (ശ്രീ. കെ. രാധാകൃഷ്ണൻ): സർ, 2014-ൽ ശ്രീ. എ. പി. അനിൽ കുമാർ വകുപ്പുമന്ത്രിയായിരുന്ന സമയത്താണ് പട്ടികജാതി വികസന വകുപ്പിന്റെ ആഭിമുഖ്യത്തിൽ പാലക്കാട് ഒരു മെഡിക്കൽ കോളേജ് പ്രവർത്തനം ആരംഭിച്ചത്. 2019-ൽ മെഡിക്കൽ കൗൺസിൽ ഓഫ് ഇൻഡ്യയുടെ സ്ഥിരാംഗീകാരം നേടിയെടുത്തു. ഈ മെഡിക്കൽ കോളേജ് കേരള ആരോഗ്യ സർവ്വകലാശാലയുമായി അഫിലിയേറ്റ് ചെയ്തിട്ടുണ്ട്. ഓരോ വർഷവും 100 കൂട്ടികളെയാണ് പ്രവേശിപ്പിക്കുന്നത്. എസ്.സി. വിഭാഗത്തിൽ 70-ഉം എസ്.ടി. വിഭാഗത്തിൽ 2-ഉം മെറിറ്റിൽ 13-ഉം നാഷണൽ ക്വാട്ടയിൽ 15-ഉം കട്ടികൾ പഠിക്കുന്നു. രണ്ട് ബാച്ചുകൾ കോഴ്സ് പൂർത്തിയാക്കിയിട്ടുണ്ട്. അഞ്ച് ബാച്ചുകളുടെ പഠനമാണ് ഇപ്പോൾ നടന്നുകൊണ്ടിരിക്കുന്നത്. എട്ടാമത്തെ ബാച്ചിന്റെ അഡ്മിഷൻ ആരംഭിക്കാൻ പോകുകയാണ്. ബഹുമാനപ്പെട്ട അംഗം സൂചിപ്പിച്ചതുപോലെ പാലക്കാട് മെഡിക്കൽ കോളേജിന്റെ പ്രവർത്തനം പൂർണ്ണതോതിൽ ഇപ്പോഴും സജ്ജമായിട്ടില്ല. ബഹുമാനപ്പെട്ട മെമ്പർക്കുമറിയാം, അദ്ദേഹവും ഞാനും 24-7-2021-ൽ മെഡിക്കൽ

കോളേജിൽ വിവിധ വകുപ്പുകളുടെ സാന്നിധ്യത്തിൽ ചർച്ച നടത്തി. എല്ലാ സജ്ജീകരണങ്ങളോടുംകൂടി പ്രവർത്തനം തുടങ്ങാൻ ഇനിയും കാലതാമസം നേരിടേണ്ടിവരും. ആറ് മാസംകൊണ്ട് പ്രവർത്തനം പൂർത്തീകരിക്കാമെന്നാണ് ആ യോഗത്തിൽ പറഞ്ഞിരുന്നത്, അതിനുള്ള പ്രവർത്തനങ്ങൾ ആരംഭിച്ചിട്ടുണ്ട്. പാലക്കാട് ഒറ്റപ്പാലം സബ്കളക്ടറെ സ്പെഷ്യൽ ഓഫീസറായി നിയമിച്ചിട്ടുണ്ട്. അവർ എല്ലാ ആളുകളിലും അതിന്റെ പരിശോധന നടത്തിവരുന്നുണ്ട്. അതുകൂടാതെ പട്ടികജാതി വികസന വകുപ്പ്, പൊതുമരാമത്ത് വകുപ്പ്, വൈദ്യുതി വകുപ്പ്, വാട്ടർ അതോറിറ്റി, നാഷണൽ ഹൈവേ അതോറിറ്റി തുടങ്ങി വിവിധ വകുപ്പുകളുടെ പ്രവർത്തനം ഏകോപിപ്പിച്ചുകൊണ്ട് ബഹുമാനപ്പെട്ട അംഗം ഷാഫി പറമ്പിൽ ഇവിടെ സൂചിപ്പിച്ചതുപോലെ ഇൻഡ്യയിലെതന്നെ ഏറ്റവും മികച്ച ഒരു മെഡിക്കൽ കോളേജായി ഇതിനെ മാറ്റണം എന്നതെന്നയാണ് വകുപ്പ് ആഗ്രഹിക്കുന്നത്. നാഷണൽ ഹൈവേ അതോറിറ്റി കൂടി ഇതിലെ പങ്കാളിയാകേണ്ടതുണ്ട് എന്ന് ചർച്ചചെയ്തപ്പോൾ മനസ്സിലാക്കിയിട്ടുണ്ട്. അതുപോലെ ആരോഗ്യ വകുപ്പിന്റെ നല്ല സഹകരണവും വേണം. അതിനാൽ എത്രയുംവേഗം പ്രവൃത്തികൾ പൂർത്തീകരിക്കാനുള്ള നടപടിയാണ് ആരംഭിച്ചിരിക്കുന്നത്.

1-7-2021-ലാണ് ഇവിടെ ഐ.പി. ആക്കിയത്. എന്നാൽ ഒ.പി. മാത്രമായിട്ടാണ് പ്രവർത്തിച്ചുകൊണ്ടിരിക്കുന്നത്. ഐ.പി. ആക്കിയെങ്കിലും പൂർണ്ണതോതിൽ ഐ.പി. ആക്കാൻ കഴിയുന്നൊരു സാഹചര്യമല്ല. എത്രയും പെട്ടെന്ന് 500 ബെഡ്ഡുള്ള കെട്ടിടത്തിന്റെ പണി പൂർത്തീകരിച്ചാൽ മാത്രമേ ഐ.പി. സുഗമമായി പ്രവർത്തിപ്പിക്കാൻ കഴിയുകയുള്ളൂ. ഇവിടെ ബഹുമാനപ്പെട്ട അംഗം സൂചിപ്പിച്ച മറ്റൊരു കാര്യം, അവിടെ അഡ്മിനിസ്ട്രേറ്റീവ് ചാർജ്ജ് വഹിക്കുന്നത് പ്ലാൻ ഫണ്ടിൽനിന്നുമാണ് എന്നതാണ്. പട്ടികജാതിക്കാരുടെ മറ്റ് വികസന പ്രവർത്തനങ്ങൾക്കുവേണ്ടി ചെലവഴിക്കേണ്ട സംഖ്യയാണ് അഡ്മിനിസ്ട്രേറ്റീവ് ചാർജ്ജായി ഇപ്പോൾ കൊടുത്തുകൊണ്ടിരിക്കുന്നത്. ഇത് നോൺ-പ്ലാനിൽനിന്നും ലഭിക്കേണ്ടതാണെന്ന് ഇവിടെ സൂചിപ്പിക്കുകയുണ്ടായി. നോൺ-പ്ലാനിൽനിന്നും അവിടത്തെ അഡ്മിനിസ്ട്രേറ്റീവ് ചെലവുകൾക്കുള്ള പണം കണ്ടെത്താനുള്ള ശ്രമം ആരംഭിച്ചിട്ടുണ്ട്. സ്റ്റാഫിന് ശമ്പളം കൊടുക്കാൻ കഴിഞ്ഞിട്ടില്ല എന്നിവിടെ സൂചിപ്പിക്കുകയുണ്ടായി. അടുത്ത ദിവസംതന്നെ 10 കോടി രൂപ അവിടത്തെ അധ്യാപകർക്കും വിദ്യാർത്ഥികൾക്കും മറ്റ് ജീവനക്കാർക്കും സ്റ്റൈപ്പൻഡ്യംകൊടുക്കാൻ അനുവദിച്ചിട്ടുണ്ട്, അത് അവിടെ ലഭിച്ചിട്ടുണ്ട്. അവരുടെ പ്രശ്നം പരിഹരിക്കാൻ ശ്രമിക്കുന്നുണ്ട്. ഈ മെഡിക്കൽ കോളേജിന്റെ പ്രവർത്തനം എത്രയും പെട്ടെന്ന് പൂർത്തീകരിച്ച് അതിന്റെ പ്രയോജനം എല്ലാ വിഭാഗം ജനങ്ങൾക്കും ലഭിക്കാൻ കഴിയുന്ന ഒരു സാഹചര്യം സൃഷ്ടിക്കാനാണ് ഗവൺമെന്റ് ശ്രമിച്ചുകൊണ്ടിരിക്കുന്നത്.